

ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ



ក្រសួងសេដ្ឋកិច្ចនិងហិរញ្ញវត្ថុ

ថ្ងៃ ពុធ ១២ កើត ខែ ចេត្រ ឆ្នាំ រោង ឆស័ក ព.ស. ២៥៦៨

រាជធានីភ្នំពេញ, ថ្ងៃទី ៩ ខែ មេសា ឆ្នាំ ២០២៥

សេចក្តីប្រកាសព័ត៌មាន  
ស្តីពី

ការប្រកាសដាក់ឱ្យអនុវត្តជាផ្លូវការនូវ

«កម្មវិធីពិសេសជំរុញការវិនិយោគក្នុងខេត្តទាំងបួននៅភូមិភាគឦសាន  
នៃព្រះរាជាណាចក្រកម្ពុជា ឆ្នាំ២០២៥-២០២៨»

នៅព្រឹកថ្ងៃទី ៩ ខែ មេសា ឆ្នាំ ២០២៥, សម្តេចមហាបវរធិបតី ហ៊ុន ម៉ាណែត នាយករដ្ឋមន្ត្រីនៃព្រះរាជាណាចក្រកម្ពុជា បានអញ្ជើញជាអធិបតីដ៏ខ្ពង់ខ្ពស់ ក្នុងពិធីប្រកាសដាក់ឱ្យអនុវត្តជាផ្លូវការ «កម្មវិធីពិសេសជំរុញការវិនិយោគក្នុងខេត្តទាំងបួននៅភូមិភាគឦសាន នៃព្រះរាជាណាចក្រកម្ពុជា ឆ្នាំ២០២៥-២០២៨» ។

“កម្មវិធីពិសេស” មានគោលបំណង “ពង្រីកមូលដ្ឋានសេដ្ឋកិច្ចចំពោះបណ្តាខេត្តដែលនៅឆ្ងាយពីមជ្ឈមណ្ឌលកំណើន អភិវឌ្ឍន៍វិស័យគន្លឹះ និងប្រកបកំណើនថ្មីរបស់សេដ្ឋកិច្ចជាតិ ដោយផ្អែកលើកត្តាទាយជួរទានដែលមានស្រាប់” និងមានវិសាលភាពគ្របដណ្តប់លើខេត្តចំនួន ៤ រួមមាន ខេត្តស្ទឹងត្រែង ខេត្តក្រចេះ ខេត្តរតនគិរី និង ខេត្តមណ្ឌលគិរី ។ “កម្មវិធីពិសេស” នេះ ត្រូវបានរៀបចំឡើងដោយឈរលើទស្សនាទាន ៣ រួមមាន ៖

ទី១. កែប្រែមុខមាត់ខេត្តទាំងបួន ឱ្យទៅជាខេត្តដែលមានមូលដ្ឋានសេដ្ឋកិច្ចពឹងផ្អែកលើកសិកម្ម, កសិ-ឧស្សាហកម្ម, និងទេសចរណ៍ យោងលើកត្តាទាយជួរទានរបស់ខេត្តនីមួយៗ និងដោយមានភាពប្រទាក់ក្រឡាជាមួយនឹងគោលនយោបាយជាតិផ្សេងៗ,

ទី២. ដោះស្រាយបញ្ហាប្រឈមជាក់ស្តែងដែលនាំមកនូវលទ្ធផលឆាប់រហ័ស (Low-hanging and intermediate measures) ជាពិសេសកត្តាជំរុញការទាក់ទាញវិនិយោគឯកជន និង

ទី៣. ជំរុញសហមូលដែលកើតចេញពីការប្រមូលផ្តុំ (Clustering Effects) ដើម្បីឈានទៅអភិវឌ្ឍសេដ្ឋកិច្ចមាត្រដ្ឋាន (Economies of Scale) ជាជាងការវិនិយោគដែលមានលក្ខណៈរាយប៉ាយ និងមិនអាចផ្សារភ្ជាប់គ្នាបាន ។

ស្របតាមទស្សនាទាននៃ “កម្មវិធីពិសេស” នេះ, រាជរដ្ឋាភិបាលបានកំណត់វិស័យអាទិភាពចំនួន ៣ ៖

**ទី១. កសិកម្ម៖** ការដាំដុះដំណាំកសិកម្មសំខាន់ៗ ដែលមានសក្តានុពលសេដ្ឋកិច្ចបូករួមទាំង ផ្កាបន្លែ ផ្លែឈើ និងឈើដាំ និងការចិញ្ចឹមសត្វជាលក្ខណៈពាណិជ្ជកម្មនៅទីវាល ។

**ទី២. កសិ-ឧស្សាហកម្ម៖** ការកែច្នៃ និង/ឬ វេចខ្ចប់ (processing and/or packaging) នៃផលិតផលគន្លឹះ ជាអាទិ៍ កៅស៊ូ ស្វាយចន្ទី ដំឡូងមី ចេកអំបូងលឿង ផ្លែឈើ និងឈើដាំ ។

**ទី៣. ទេសចរណ៍៖** ទេសចរណ៍អត្តសញ្ញាណពិសេស (Unique Identity Tourism), ការបង្កើតតំបន់អេកូទេសចរណ៍, ការបង្កើតតំបន់ទេសចរណ៍ពិសិដ្ឋ, ការបង្កើតសួនភូតគាម (សួនបូតានិក) ឬសួនទេសចរណ៍ ឬសួនសត្វ ឬសកម្មភាពអភិរក្សជីវៈចម្រុះ និងធនធានសេនេទិក, និងការបង្កើតមណ្ឌលយដ្ឋានដែលមានសេវាកម្មចម្រុះ ។

ដើម្បីលើកទឹកចិត្តដល់ការវិនិយោគឯកជនក្រោម “កម្មវិធីពិសេស” នេះ, រាជរដ្ឋាភិបាល នឹងផ្តល់ជូនការគាំទ្រ តាមរយៈវិធានការ ០៣ ប្រភេទ រួមមាន៖

ទី១. វិធានការផ្នែកពន្ធដារ និងពន្ធគយ,

ទី២. ការផ្តល់ហិរញ្ញប្បទានក្រោមអត្រាការប្រាក់សមរម្យ, និង

ទី៣. ការជួយកាត់បន្ថយថ្លៃដើមផលិតកម្ម, ការសម្រួលនីតិវិធី និងការគាំទ្រសកម្មភាពវិនិយោគឯកជន ។

វិធានការទាំងនេះនឹងត្រូវអនុវត្តចំពោះ គម្រោងវិនិយោគ ឬសកម្មភាពធុរកិច្ច ដែលបានចុះបញ្ជីជាគម្រោងវិនិយោគមានលក្ខណៈសម្បត្តិគ្រប់គ្រាន់ (គ.ល.គ.), គម្រោងពង្រីកនៃ គ.ល.គ. ដែលមានស្រាប់, គម្រោងវិនិយោគ ឬសកម្មភាពធុរកិច្ច របស់សហគមន៍កសិកម្មទំនើប, និង គម្រោងវិនិយោគ ឬសកម្មភាពធុរកិច្ចរបស់សហគមន៍ទេសចរណ៍ ដែលត្រូវចាប់ផ្តើមដំណើរការ នៅក្នុងឆ្នាំ ២០២៥ ដល់ ២០២៨ ។ លើសពីនេះទៀត, សម្រាប់សកម្មភាពធុរកិច្ច ដែលកំពុងដំណើរការក្នុងខេត្តទាំងបួន តែមិនទាន់បានចុះបញ្ជីពន្ធដារក៏អាចចុះបញ្ជីពន្ធដារដោយស្ម័គ្រចិត្ត ក្នុងឆ្នាំ ២០២៥ ហើយទទួលបានការលើកលែងនូវពិន័យទោសទណ្ឌ, បំណុលពន្ធ និងការផាកពិន័យជាប្រាក់ ចំពោះការមិនបានបំពេញអនុលោមភាពកន្លងមក ផងដែរ ។

ក្នុងស្មារតីជំរុញការអភិវឌ្ឍសហគ្រាសធុនតូច និងមធ្យម, តាមរយៈកម្មវិធីពិសេសនេះ, រាជរដ្ឋាភិបាល ក៏បានអនុញ្ញាតឱ្យគម្រោងវិនិយោគ ឬសកម្មភាពធុរកិច្ច ដែលមានទុនវិនិយោគសមមូលចាប់ពី **១០០ ០០០ (មួយរយពាន់) ដុល្លារអាមេរិក** ឡើងទៅ អាចស្នើសុំចុះបញ្ជីជា គ.ល.គ. បាន ដើម្បីទទួលបានការលើកទឹកចិត្ត និងបានត្រៀមថវិកាមួយចំនួន ដើម្បីដាក់ចេញនូវកម្មវិធីហិរញ្ញប្បទានក្រោមអត្រាការប្រាក់សមរម្យ តាមរយៈធនាគារអភិវឌ្ឍន៍ជនបទ និងកសិកម្ម (ARDB) និងធនាគារសហគ្រាសធុនតូច និងមធ្យម កម្ពុជា (SME Bank) ។

ដើម្បីធានានូវប្រសិទ្ធភាព និងស័ក្តិសិទ្ធភាព ក្នុងការអនុវត្តកម្មវិធីពិសេសនេះ, រាជរដ្ឋាភិបាល បានបង្កើតក្រុមការងារជំរុញការវិនិយោគក្នុងភូមិភាគឦសាន (ក.វ.ឦសាន) ក្រោមឆ័ត្រគណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ (គ.ស.ហ.) ដើម្បីបំពេញភារកិច្ចដឹកនាំ សម្របសម្រួល និងអនុវត្តកម្មវិធីពិសេស ដោយដើរតួនាទីជា “ច្រកចេញចូលតែមួយ” ដែលមានតួនាទីពិនិត្យ វាយតម្លៃ និងផ្តល់ការអនុម័តគម្រោង, ផ្តល់លិខិតអនុញ្ញាត ឬអាជ្ញាបណ្ណនានា ជាកញ្ចប់ទៅលើគម្រោងវិនិយោគនៃកម្មវិធីពិសេសនេះ ។

ក្នុងពិធីប្រកាសដាក់ឱ្យអនុវត្តកម្មវិធីពិសេសនេះ, **សម្តេចធិបតី នាយករដ្ឋមន្ត្រី** បានលើកទឹកចិត្តឱ្យធុរជនជាតិ និងអន្តរជាតិ ខិតខំទាញយកអត្ថប្រយោជន៍ពី “កម្មវិធីពិសេស” នេះ និងបានអំពាវនាវឱ្យគ្រប់ភាគីពាក់ព័ន្ធទាំងអស់ ចូលរួមអនុវត្ត “កម្មវិធីពិសេស” នេះ ឱ្យទទួលបានជោគជ័យ ដើម្បីពង្រីកមូលដ្ឋានសេដ្ឋកិច្ច និងចែកចាយផលលាភនៃកំណើនសេដ្ឋកិច្ច ឱ្យបានទូលំទូលាយ ក្នុងបេសកកម្មរួមនៃកិច្ចការពារសន្តិភាព ស្ថិរភាព ឯករាជ្យភាព និងបូរណភាពទឹកដី និងការអភិវឌ្ឍប្រកបដោយចីរភាព និងបរិយាប័ន្ន ។

